

በምርጫ መሸነፉን ከወዲሁ ያመነው ተቃዋሚ

ዋቅቶላ ሁንዴ

03-05-15

የዚህ ፅሁፍ መነሻ ነገር ኢትዮጵያ ጋዜጣ ሐምሌ 8 ቀን 2006 ዓ.ም በቅጽ 1 ቁጥር 21 እትሟ በነፃ መድረክ አምዷ ያሰፈረችው እያስገድድ ተስፋዬ «በምርጫው መሳተፍ በህዝብ መቀለድ ነው» በሚል ርዕስ ያስነበበው ፅሁፍ ነው።

የግንቦት ሰባትና የሰማያዊ ፓርቲ ርዕዮተ ዓለማዊ ልሳን በሆነችው ፋክት መጽሔት ላይ ዶክተር በድሉ ዋቅጅራ «ስለ... ሲባል ምርጫው ይቅር» የሚል ፅሁፍ መፃፋቸውን ተከትሎ አቶ ግርማ ሰይፍና አቶ ታምራት ታረቀኝ ምርጫው መቅረት የለበትም፤ ተቃዋሚው በንቃት መሳተፍ አለበት በሚል ላቀረቡት የሀሳብ ምልልስ እያስገድድ ተስፋዬ አክብሮቱን ገልጾ በቀጣዩ ምርጫ መሳተፍ በህዝብ መቀለድ መሆኑን ገልጿል።

ፋክት በተለያዩ እትሞቿ ያስነበባቸውን የአመፅ የትግል ስልቶች፤ ህዝባዊ ንቅናቄዎች፤ የታሰሩት ካልተፈቱ፤ በውጭ ያሉት ወደ ሐገር ካልተመለሱ፤ ምርጫ ቦርድ ካልፈረሰ ... ወዘተ በማተት በምርጫው አንሳተፍም የሚለውን የቀደመ ዝግጅት እያስገድድ እንደ አዲስ ሊነግረን ሞክሯል።

ፋክት መፅሔት በቀጣዩ ምርጫ አለመሳተፍንም ተቃዋሚው ሊያየው ይገባል ስትል በርዕስ አንቀጽዋ የፃፈችውንም ልብ ይሏል። ይህ በሆነ በሁለት ሳምንት ጊዜ ውስጥ የአንድነቱ ፓርቲ ሰብሳቢ ለአንድ ጋዜጣ በሰጡት ቃለ ምልልስ የጠየቅናቸው ሁኔታዎች ካልተሟሉ በምርጫው አለመሳተፋችንንም እንደ አማራጭ እናያለን ብለዋል።

ቅድመ-ንም ለተዘጋጃችሁበት የአመጽ ጥሪና ቅስቀሳ፤ ሕዝባዊ የተቃውሞ ሰልፍ ንቅናቄ፤ ስራ ማቆም አድማ፤ ኢኮኖሚያዊ አሻጥርና ደባ፤ ወጣቱን ለተቃውሞ ማነሳሳት፤ በቡድን ማደራጀት፤ የገዢውን ፓርቲ አባላት ዒላማ ማድረግ፤ ከገዢው ፓርቲ ጋር ግንኙነት አላቸው ከሚባሉ የንግድ ድርጅቶች አለመግዛት፤ በማህበራዊ ሕይወት ማግለል ወዘተ... በምርጫው አለመሳተፍ፤ አሁን ደግሞ የምርጫ ካርዱን ሕዝቡ እንዲያቃጥል ማድረግ በማለት ያላላችሁት ያልለፈፋችሁት መግት አውርድ ጥሪ የለም። ሕዝብ ይህንንም ይሰማል፤ ያያል፤ ይታዘባል፤ ፍርድም ውሳኔም ይሰጣል፤ ለዚህም አትቸኩሉ።

ምርጫው ገና በመጨረሻ ግንቦት 2007 የሚካሄድ ሆኖ ሳለ እነ እያስገድድ ተስፋዬ ገና ሐምሌ 2006 ላይ ወደ ምርጫ ውድድር አንገባም፤ አንሳተፍም ስትሉ ገና ወደፊት አንድ ዓመት የቀረውን ምርጫ በመፍራት ከወዲሁ ተጭበርብሯል እያላችሁ ነው።

ይህም ከፍ ያለ የፖለቲካ ኪሳራና ውድቀት ላይ መሆናችሁን ያሳያል። በእርግጠኝነት እናንተ ራሳችሁ ኢህአዴግ እንደሚያሸንፍ አምናችኋል። የማንችለው ውድድር ውስጥ ገብተን በውርደት ከምንሸነፍ አሪፍ የሆነ የአራዳ ልጅ ዘዴ ፈጥረን ከወዲሁ ሰሚ የለም እንጂ ህዝቡን ለአመጽ ቀስቅሶን በማነሳሳት ሀገራቷን በሁከት እናምሳት እያላችሁ ነው። ይህ ነው ዋናው የውድቀታችሁ ምልክት።

ለሰሚው ግራ ገንፎ በአፊራ እንዲሉ ምርጫው ውስጥ ገብታችሁ ውጤቱን ሳታውቁት ምኑን በመቃወም ነው ተቃውሞ የምትቀሰቅሱት፤ ምርጫ ሳይደረግ ገና ለገና ይጭበረበራል ብለን ስለፈራን ከአሁኑ መጮህ አለብን የሚለውን ምክንያት የእናንተ አምላኮች የሆኑት ምዕራባውያንም አይቀበሉትም።

በምርጫዎች ዓለም አቀፍ ህግና ደንብ መሰረት ተቃውሞ ቢኖር እንኳን የሚጠየቀው የሚነሳው ከምርጫው በኋላ ነው። እናንተ ግን ረዥም ጊዜ ወስዳችሁ ስትሰሩበት የቆያችሁት አመፅ ለመቀስቀስና ትርምስ እንዲፈጠር ነው።

ከአክራሪና ከአሸባሪ ሀይሎችም ጋር በሕብረት በእርግጠኛነት የቆማችሁ በመሆኑ ለፖለቲካ ስልጣን ያበቃናል ብላችሁ ያሰባችሁት ብቸኛ መንገድ ሕዝባዊ አመፅ፣ ቁጣ ማነሳሳት፣ ለእለት እንጀራው የሚሮጠው ሕዝብ ስራውን ትቶ የእናንተን ሰልፍ አድማቂ ሆኖ በየጎዳናው ሲጮህ እንዲውል ነው ፍላጎታችሁ።

ጥቂት ሆናችሁ መጮህ ትችሉ ይሆናል፤ ጥሩምባ መንፋትና እራታ የህዝብን ሰላም መንሳትና ማወክ በመሆኑ አይፈቀድም። እናንተ ለሀገርና ለወገን በመቆርቆር ስም ለምትፈጥሩት ሀገርና ህዝብን የማናጋትና ሰላምን የማይፍረስ ከጀርባው በፀረ ኢትዮጵያ ቡድኖች ለሚደገፍ ተልዕኮ ሕዝቡ ሁሉንም ስለሚያውቅ አብሮን ይሰለፋል ብላችሁ ማሰባችሁም ራሱን ችሎ ትልቅ ስህተት ነው።

ትናንት በ1997 ዓም ያንን ሁሉ ዋጋ ያስከፈላችሁትን ሕዝብ እኮ ነው ዛሬም የትናንቶቹ ሰዎች ስምና ካባችሁን ለውጣችሁ በዚያው አቋም እናንተም ልጆቻችሁም ለእኛ ስትሉ የደም ዋጋ ክፈሉልን ሙቱልን እያላችሁት ያላችሁት።

ትናንት ስለደረሰውም ሁሉ መነሻ ምክንያቱ፤ ለተከተለውም ጥፋትና ውድመት መንስኤዎቹ እናንተው ናችሁ። ያኔስ ተደራጅታችሁ መሳሪያ ለመንጠቅ ፖሊስ ጣቢያ ለመውረር አልተሞከረም? በምብ አልተወረወረም?

የፈላ ውሀ በየቤቱ እንዲዘጋጅ ቅንጅቱ አዞ ሴቶች አላፈሉም? የፈላ ውሀ የተደፋበት የለም? ሰላም ለማስከበር መሳሪያ ይዞ የቆመ ፖሊስ ወይንም ወታደር ደብድብንህ መሳሪያህን እንንጠቅህ ሲሉት አቶ እያስገደድ ምላሹ ምን የሚሆን ይመስልዎታል?

ፀጥታ አስከባሪው መሳሪያውን አላስነጥቅም ሲል በግብግቡ ጥይት ይጮሃል ሰው ይወድቃል፤ ባንክ ሰብረን እንዝረፍ ብለው በድንጋይ ውርወራ ሲረባረቡና ባንኩን መስበር ሲጀምሩ መሳሪያ ይዞ ለጥበቃ የቆመው ወታደር መሰረታዊ ኃላፊነቱ ሕይወቱንም ከፍሎ ቢሆን ባንኩን ማዳን ነውና የዚያን ሰዓት ጥይት ይጮሃል ሰው ይወድቃል።

የመንግስትና የሕዝብ ተቋማትንና ንብረትን በድንጋይ እንደብድብ፤ በእሳት እናጋይ፤ መቼ ነው እድሉ ገጥሞን የሰው ሀብት፣ ሱቅ፣ ወርቅ ቤት ወዘተ... ዘርፌ የምከብረው ብሎ ሲያስብ የቆየ የመንደር ጎረምሳ ስብስብ እናንተ የከፈታችሁትን የጥፋት በር ተከትሎ በሚፈጠረው ስርዓት አልበኝነት ለዘረፋ ሲሰማራ ያኔ ንብረትና ሀብት ለመጠበቅ የቆመው ፖሊስ ወይንም ወታደር አላዘርፍም ሲል በሃይል እንጠቀም ስትሉ ጥይት ይጮኃል ሰው ይወድቃል፤ እናንተ ለሰላማዊው ህዝብና ለልጆቹ የደገላችሁለት የእልቂት ድግስ ብዙ ቢሆንም አይሳካላችሁም።

ቀደም ባሉ ዓመታት የዩኒቨርሲቲ ተማሪዎችን በመጠቀም ፕሮፌሰር መስፍን ወልደማርያምና ዶክተር ብርሀኑ ነጋ ውስጥ ውስጡን አስተባብረው አስነስተውት የነበረው ረብሻ ሊዛመት ሞክሮ ነበር።

ይህን በመጠቀም በፒያሳና በመርካቶ የተካሄደው ዝርፊያና ሱቅ መስበር ሌላም በካሜራ ተቀርጾ ዛሬም ድረስ ማስረጃው ይገኛል። ሰላማዊ ትግል ማለት በኃይል የታጀበና የራሱን የጥፋት ቡድን ያደራጀ፣ ያስታጠቀ፣ ሰው የሚገድልና ዝርፊያ የሚያካሄድ፣ ንብረት የሚያወድም ነው ያለው ማነው? እናንተስ ከዚህ የምታተርፉትና የምትጠቀሙት ምንድነው? በዚህ መልኩስ እንዴት ድል አድርገን የፖለቲካ ስልጣን ይዘን ሀገር እንመራለን ብላችሁ ታስባላችሁ?

ይህ ድግሳችሁ አመጽ፣ ሁከት፣ የስራ ማቆም አድማ፣ ረብሻ ወዘተ...እንዳሰባችሁት ሳያሳካ ቢቀር የፖለቲካ መንበሩን መያዝ ባትችሉስ ቀጣዩ ጉዳይ ምን የሚሆን ይመስላችኋል?

ኔቶ ሰራዊትና ሀይል ይልክላችሁ ይሆን ወይንስ የአየርና የመርከብ እርዳታ ለሰማያዊ ፓርቲና ለግንቦት ሰባት፣ ለአንድነትና ለመኢአድ ወይንም ለአክራሪው ፅንፈኛ ያሰልፍላችሁ ይሆን? ይህ ሁሉ እኛ ስልጣን ካልያዝን ሀገርም ህዝብም ይውደም፤ በደም ይራጭ የሚለው ከከፋ የስልጣን ጥማትና አራራ የመነጨ የደብዳቤ አስተሳሰባችሁ የትም ሳይደርስ ሩቅ ሳይጓዝ በዓይናችሁ ፊት መከኖ ይቀራል።

በምታመጡት ጥፋትና ውድመት የተነሳ ህዝቡ ተቃዋሚ የሚባለውን ነገርና አስተሳሰብ እስከወዲያኛው አንይ፣ አንስማ የሚል አስተሳሰብ ሊይዝ ይችላል። ይህም ሰላማዊ ትግልን የሚከተሉ ተቃዋሚዎችን ለሀገር የሚጠቅም ገንቢ አስተዋጽኦ እንዳይነሳ አድርጋችሁ ቀበራችሁት ገደላችሁት ማለት ነው።

መቼም አንዴ በቀለም አብዮት ልክፍት እና ፍቅር ነዳችሁ ጦፋችኋልና ተኝታችሁም ተነስታችሁም የምታስቡት በኒዮ ሊበራል ኃይሎች ከጀርባ እየተደገፉችሁ አይዟችሁ በርቱ ለስልጣን እናበቃችኋለን ተብላችኋልና ጥፋት እንዲከሰት ከማድረግ ወደ ኋላ እንደማትሉ ብዙ ማስረጃዎች አሉ። ያልተረዳችሁት ትልቁ ነጥብ የኢትዮጵያ መሪና አስተዳዳሪ ህዝብ እንጂ ኒዮ ሊበራል ሀይሎች ወይንም የእነሱ ሎሌና ጋሻ ጃግሬዎች አይደሉም።

እያስፔድ እንደገለፀከው በ1997 ዓ.ም ቅንጅት ለምርጫው የቀለም አብዮት በኢትዮጵያ ለማካሄድ ሰባ ሚሊዮን ብር አወጣ። ይህንንም ገንዘብ ደጋፊና አባላት ሙሉ በሙሉ አዋጡ የሚል ውሸት ውስጥ አትገባም።

ሰባ ሚሊዮን ብር የተገኘው በኢትዮጵያ የኒዮ ሊበራል ኃይሎችን የፖለቲካና የኢኮኖሚ መስመርን የሚደግፍ፣ የሀገሪቱን ሀብት ሙሉ በሙሉ ለምዕራባዊያን ከበርቴዎችና ኩባንያዎቻቸው አሳልፎ የሚሰጥና የሚያስበዘብዝ አደግዳጊና አሽከር መንግስት ለማቋቋም ገንዘቡ በእነ ፕሮፌሰር መስፍን፣ በዶክተር ብርሀኑ ነጋ አማካይነት ከአፍቃሪው ኒዮ ሊበራል ዓለም አቀፍ ከበርቴ ጆርጅ ሶርስ ካዘና የተገኘ መሆኑን እናንተም አትከዱትም፤ ዛሬም እየሰጣችሁ ነው።

የኢትዮጵያ ተቃዋሚ ፖለቲካ ፓርቲዎች ከአባላት መዋጮ ውጭ ሌላ የገንዘብ ምንጭ የላቸውም የሚለው አባባል ውሀ እንደማያነሳ የቅንጅቱ ሰባ ሚሊዮንብር ከውጭ የተገኘ የዓላማ ማሳኪያ፣የአመፅና ሁከት ማነሳሻ፣በተግባር ለሚሳተፉ የሚውል ክፍያ መሆኑ ይታወቃል።

የግሉ ፕሬስም በ1997 ዓ.ም በዚህ ገንዘብ ተገዝቶ ነው የተሰለፈው። በበላበት ይጮሃል እንዲሉ። ባህር ማዶ ሆነው ለኢትዮጵያ መልዕክት የሚያስተላልፉት የፅንፈኛው ራዲዮ ጣቢያዎች፣ በተለያዩ ሞገድ እየተጠቀሙ ሕዝቡ ለአመጽ እንዲነሳ ዘረኛ መልዕክት እያስተላለፉ ሲቀሰቅሱት የነበረውም በዚህ ገንዘብ ነበር።

አየህ እያስፎድ ቅንጅቱ ሰባ ሚሊዮን ብር የቀለም አብዮት እንዲያካሂድ ተሰጥቶት፤ በሕዝብ አመፅና ሁካታ በሀይል መንግስትን እንዲያስወግድ መፈንቅለ መንግስት እንዲያካሂድ ተመድቦለት እንኳ ሊሳካለት አልቻለም። አሸነፍኩ ያለውን አዲስ አበባን እንኳን አስተዳድር ተብሎ ሲለቀቅለት አላስተዳድርም እሺ ፖርላማ ባገኛችሁት ድምጽ መሰረት ገብታችሁ ተሳተፋ፤ አንሳተፍም፤ ፖርላማም አንገባም ብለው አረፉ። የለም ያሸነፍነው መላውን ኢትዮጵያ ነው፤ ሁሉንም መያዝ አለብን አሉ።፣ ሽገው ፖርቲ ያሸነፈባቸውን ቦታዎች ሁሉ ካዱ።

እነሱ ልክ ናቸው፤ ምክንያቱም ሰባ ሚሊዮን ብር ከውጭ ሀይሎች የተመደበላቸው መሉ በሙሉ የፖለቲካ ወንበሩን እንዲይዙና ከቅንጅት ጀርባ ኒዮ ሊበራል ሀይሉ ኢትዮጵያን እንዲመራ ነበር። አዲስ አበባ ላይ ማሸነፍ ማለት (በብዙ ምክንያት ከቀድሞውም ስርዓት ጋር በተያያዘ ተቃዋሚው ይበዛልና) ድፍን ኢትዮጵያ ያለውን መራጭ ሕዝብ ድምፅ ጠቅልጭ ልወሰድ አያስብልም ነበር።

ቅንጅቱ በእውነት ለሀገርና ለሕዝብ አሳቢና ተቆርቋሪ ቢሆን ኑሮ አዲስ አበባንም ተረክቦ ፖርላማም ገብቶ እየሰራ የሕዝብ ተወካይነቱን ማሳየት ይችል ነበር። ይህ ማንቁያ ደወል የጠቀመው ገዢው ፓርቲ ከዚያ ወዲህ ታላላቅ ሕዝባዊ ሰራዎችን መስራቱን ሕዝቡም ዓለምም መስክሮለታል።

እንግዲህ ቅንጅት ከውጭ ሀይሎች ምርጫውን እንዲያሸነፍ የተሰጠው ሰባ ሚሊዮን ብር ለፕሮፓጋንዳ ስራ፤ ለጋዜጦች ለግሉ ፕሬስ፤ ለመሪዎቹ ውሎ አበልና መዝናኛ በሚል በግለሰቦች ተመዝብሮና ተበልቶ፤ የላቀ ሙስና የተፈፀመበትና በኋላም እርስ በእርስ እንዲወነጃጀሉ እንዲባሉ ያደረጋቸው ገንዘብ ነው። እዚህ ያሉትም አመራሮቹ አሜሪካና አውሮፓ ያሉትም ዘርፈው በግል አካውንታቸው በቤተሰቦቻቸው አካውንት አስገብተዋል በሚል አሜሪካን ፍርድ ቤት የተከሰሱበትንም የትናንት ታሪክ በመገናኛ ብዙሀን ወጥቶ አይተናል። ኦዲትም ተጠያቂነትም የሌለበት ገንዘብ በመሆኑ ተቀራምተውታል።

እንግዲህ ለህዝብ እናስባለን፤ ለሀገር እንቆረቆራለን፤ ኢትዮጵያ ሀገሬ ለባንዲራዬ ሞቼ ልቀበርልሽ እያሉ የሚያደነቁሩን የእኛ ተቃዋሚዎች እነዚህ ናቸው። በሀገር አመራር ላይ ደግሞ ቢቀመጡ ይኸው ሀላፊነት የጎደለው ግለኝነት የተጠናወታቸው በዝርፊያ በመክበር በሚያምነው ስብዕናቸው ጭራሹን ሀገሪቷን ግጠው እንደሚያራቁቷት ለአፍታ መጠራጠር አይቻልም።

የራሳቸውን ጉድፍና ገመና ሁሌም ለማየትና ለመፈተሽ፤ ከውድቀትና ከስህተታቸውም ለመማርና የተሻለ ሆኖ ለመገኘት ጭርሱንም የማይሞክሩ፤ ውሀ ቅዳ ውሀ መልስ የመሆናቸው እውነታ ተስፋችንን ያሟጥጠዋል።

ዛሬም የ1997ቱ ቅንጅት ነው አንድነት፤ መድረክ፤ ሰማያዊ ፓርቲኛ መኢአድ... ግንቦት ሰባት ምናምን ወዘተ... ሆኖ ተሸራርፎና ተበታትኖ፤ የጋራ ራዕይም አጥቶ መቼም ሊኖረው አይችልምና ደግሞም ሀገሪቷንና የፈረደበትን ህዝብ ላምሰው እያለ ያለው፤ በማንም መቀለድም ሆነ ማላገጥ አይችሉም።

አሁን ደግሞ ስንት መቶ ሚሊዮን ዶላር ተቀብለው ሊያባሉን፤ ሊያናቁሩንና ሊሸጡን እንደተነሱ እነሱ ያውቃሉ። ክፍያው ቀድሞ ለመሰራጨቱ ምስክሮቹ የግሉ ፕሬስ መፅሔቶች ቀደም ብለው ሰፊ የማጥላላትና የፕሮፓጋንዳ ስራ ሲሰሩ፤ መንግስትን ከህዝብ ለመነጠል ሲውተረተሩ፤ የመሪዎችን ስብዕና በመወንጀልና በማጣጣል የሀገሪቱን ልማትና እድገት በጣጣል ወዘተ... ሲሰሩ የከረሙት ስራ በቂ ምስክር ነው።

እነ ሰማያዊ ፓርቲም በአዲስ ስያሜ የተደራጁት፤ ነባሮቻቸው የሚደገፉት በዚህ የውጭ ሀይሎች ገንዘብ ነው። ይህም ሆኖ እንደማያዋጣቸው ሲገባቸው ገና ከአሁኑ እንበጥብጥ፤ እንረብሽ እንጂ ምርጫ ውድድር ውስጥ ብንገባ ስለምንሸነፍ ውድድሩ ውስጥ አንገባም ማለት ይሻላል የሚል አቋም የያዙትም ለዚህ ነው።

በምርጫው ከሚሳተፉት ፓርቲዎች አንዳንዶቹ የመመረጥ እድል ይኖራቸዋል። ለህዝቡ በተሰሩት ተጨባጭ ሀገራዊ የልማት ስራዎች፤ ለውጦች በተመዘገቡ ፈጣን እድገቶች፤ ይህን ያስገኘው ገዢው ፓርቲ በህዝቡ ከፍተኛ ድምፅ እንደሚመረጥ ማንም አይጠራጠርም።

ስህተቶቹን እያረመ፤ እያስተካከለ፤ ህዝብን እያዳመጠና እያሳተፈ የበለጠ የኢኮኖሚና የፖለቲካ ስኬት እንደሚያመጣ ሕዝቡም ያምናል። ይህን የሚያውቀው ተቃዋሚ ከአሁኑ ከምርጫው አንድ ዓመት በፊት አልወዳደርም ብሎ ሲያውጅ ምዕራባውያኑ በመገረም ይስቃሉ። ይህን የሚለው ተቃዋሚው በሕዝቡ ምርጫ በዝረራ እንደሚሸነፍ ስለሚያውቅ ነው።

እንኳን አንድን ታላቅ ሀገር፤ ታላቅ ህዝብ ለመምራት ይቅርና ተቃዋሚው ገና እርስ በእርስ ከመባላት ያልወጣም ስለሆነ ነው። ይህን ድክመቱን ስለሚያውቅ ምርጫ ገብቶ ከመወዳደር፤ ተሰልፎ በሽንፈት ከመውጣት፤ ውድድሩ ውስጥ አልሳተፍም እያለ ፕሮፓጋንዳ ከአሁኑ የሚነዘው ያለውን አቅም ስለሚያውቅ ነው።

ሀገር በጩኸት፤ በሰላማዊ ሰልፍ፤ በግርግር፤ በስም ማጥፋት፤ በስሜታዊነት፤ አትመራም። ስክነት፤ ብስለት፤ እርጋታና አስተዋይነትን ትጠይቃለች። እመረጣለሁ ያለ ሁሉም መሪ አይሆንም።

ሀገርንና ትውልድን የሚለውጡና ለቀጣዩም ታላቅነት የሚያበቁ ተቋማትን መገንባት፤ ልማት ማካሄድ፤ እድገት ያመጣል፤ በሀገርና በሕዝብ ስም ፖለቲካን ንግድና ማትረፊያ አድርገው በሚያድሩ ግለሰቦች የሚመሩ ፓርቲዎችን ማቋቋምና መጫህ ውርደትም፤ ውድቀትም ነው።

እነዚህ ስም ብዙ ተቃዋሚ ፓርቲዎች ገዥው ፓርቲ ስልጣን ላይ እያለ ብዙ ጊዜ ሲፈርሱ ሲበታተኑ አንድ የነበሩት አራት አምስት ከዛም በላይ ሲሆኑ ---ዛሬም እዛው ናቸው። ነገም በተግባር እናየዋለን። በዚህ መልኩ የልጅ ጨዋታ አድርገውት በሀገርና በሕዝብ ላይ እንዲቀልዱ የሚፈቅድ እንደ ኢያሱፔድም የሚያብድ የለም።

መስከረም ላይ ትግሉ ቢጀመር ጥሩ ነው ሲል ኢያሱፔድ የገለፀውም ሀሳብ በፋክት መፅሔት የህዳሴው ለውጥ ጽሁፍ ተመስገን ደሳለኝ ያነሳው ሀሳብና የመረጠው ወር ነው። የእናንተን የሰላማዊ ትግል የትግል ስልትና ዘዴ ተቀብሎ የሚወጣ የሚተገብር ህዝብ የለም። ጥቂቶች ብጤዎቻችሁን ግን አታጡም።

ኢያሱፔድ ስለጀሴፍ ስታሊንም ሆነ ስለሰሜን ኮርያ ብዙ የምታውቀው ጉዳይ እንደሌለ ፅሁፍህ ይናገራል። እውቀቱ ቢኖርህ ያልከውን ከማለት ትቆጠብ ነበር። አንተ የኒዮ ሊበራል ሀይሎች ኩትኩትና አምላኪ ነህ። የጠቀስካቸው ደግሞ ፍጹም ፀረ ኒዮ ሊበራል ክፍሎች ናቸው። ለሁሉም ከገባህበት የቅዠት ሰመምን ውጣና በእርጋታ አሱብ፤ ወደ እውነቱ ተመለስ። የጎነጎናችሁት የአመጽና የረብሻ ገመድ ይበጣጠሳል። ሴራችሁም ዓይናችሁ እያየ ይፈራርሳል። በምርጫው መሳተፍ ያለባቸውም ይሳተፋሉ።